

பெப்ரவரி - 11 - திங்கள்

தூய லூர்து அன்னை

என் உயிரே! ஆண்டவரைப் போற்றிடு (தி.பா 104:1)

முதல் வாசகம் : தொடக்க நூல் 1 : 1 - 19

தொடக்கத்தில் கடவுள் விண்ணுலகையும், மண்ணுலகையும் படைத்தபொழுது, மண்ணுலகு உருவற்று வெறுமையாக இருந்தது. ஆழத்தின் மீது இருள் பரவியிருந்தது. நீர்த்திரளின்மேல் கடவுளின் ஆவி அசைந்தாடிக் கொண்டிருந்தது. அப்பொழுது கடவுள், "ஒளி தோன்றுக!" என்றார் ஒளி தோன்றிற்று. கடவுள் ஒளி நல்லது என்று கண்டார். கடவுள் ஒளியையும் இருளையும் வெவ்வேறாகப் பிரித்தார். கடவுள் ஒளிக்குப் பகல் என்றும் இருளுக்கு இரவு என்றும் பெயரிட்டார். மாலையும் காலையும் நிறைவுற்று முதல் நாள் முடிந்தது. அப்பொழுது கடவுள், "நீர்த்திரளுக்கு இடையில், வானம் தோன்றுக! அது நீரினின் நீரைப் பிரிக்கட்டும்" என்றார். கடவுள் வானத்தை உருவாக்கி வானத்திற்குக் கீழுள்ள நீரையும் வானத்திற்கு மேலுள்ள நீரையும் பிரித்தார். அது அவ்வாறே ஆயிற்று. கடவுள் வானத்திற்கு "விண்ணுலகம் என்று பெயரிட்டார். மாலையும் காலையும் நிறைவுற்று இரண்டாம் நாள் முடிந்தது. அப்பொழுது கடவுள், "விண்ணுலகுக்குக் கீழுள்ள நீர் எல்லாம் ஓரிடத்தில் ஒன்றுசேர உலர்ந்த தரை தோன்றுக!" என்றார். அது அவ்வாறே ஆயிற்று. கடவுள் உலர்ந்த தரைக்கு நிலம் என்றும் ஒன்றுதிரண்ட நீருக்குக் கடல் என்றும் பெயரிட்டார். கடவுள் அது நல்லது என்று கண்டார். அப்பொழுது கடவுள், "புற்பூண்டுகளையும் விதை தரும் செடிகளையும், கனி தரும் பழமரங்களையும் அந்த அந்த இனத்தின்படியே நிலம் விளைவிக்கட்டும்" என்றார். அது அவ்வாறே ஆயிற்று. புற்பூண்டுகளையும் விதையைப் பிறப்பிக்கும் செடிகளையும் கனிதரும் மரங்களையும் அந்த அந்த இனத்தின்படி நிலம் விளைவித்தது. கடவுள் அது நல்லது என்று கண்டார். மாலையும், காலையும் நிறைவுற்று மூன்றாம் நாள் முடிந்தது. அப்பொழுது கடவுள், "பகலையும் இரவையும் வெவ்வேறாகப் பிரிப்பதற்கும் காலங்கள், நாள்கள், ஆண்டுகள் ஆகியவற்றைக் குறிப்பதற்கும் விண்விரிவினில் ஒளிப்பிழம்புகள் தோன்றுக! அவை மண்ணுலகிற்கு ஒளிதர விண்விரிவினில் ஒளிப்பிழம்புகளாக இருக்கட்டும்" என்றார். அது அவ்வாறே ஆயிற்று. கடவுள் இருபெரும் ஒளிப்பிழம்புகளை உருவாக்கினார். பகலை ஆள்வதற்குப் பெரிய ஒளிப்பிழம்பையும், இரவை ஆள்வதற்குச் சிறிய ஒளிப்பிழம்பையும் மற்றும் விண்மீன்களையும் அவர் உருவாக்கினார். கடவுள் மண்ணுலகிற்கு ஒளிதர விண்ணுலக வானத்தில் அவற்றை அமைத்தார் பகலையும் இரவையும் ஆள்வதற்கும் ஒளியையும் இருளையும் வெவ்வேறாகப் பிரிப்பதற்கும் அவற்றை அமைத்தார். கடவுள் அது நல்லது என்று கண்டார். மாலையும் காலையும் நிறைவுற்று நான்காம் நாள் முடிந்தது.

பதில்பாடல்:ஆண்டவர் தம் செயல்களைக் குறித்து மகிழ்வாராக.

நற்செய்தி : மாற்கு 6 : 53 - 56

அக்காலத்தில் இயேசுவும் அவருடைய சீடர்களும் வர்கள் மறு கரைக்குச் சென்று கெசசரேத்துப் பகுதியை அடைந்து படகைக் கடடி நிறுத்தினார்கள். அவர்கள் படகைவிட்டு இறங்கிய உடனே, மக்கள் இயேசுவை இன்னார் என்று கண்டுணர்ந்து, அச்சுற்றுப் பகுதி எங்கும் ஓடிச்சென்று, அவர் இருப்பதாகக் கேள்விப்பட்ட இடங்களுக்கெல்லாம் நோயாளர்களைப் படுக்கையில் கொண்டுவரத் தொடங்கினார்கள். மேலும் அவர் சென்ற ஊர்கள், நகர்கள், பட்டிகள் அனைத்திலும் உடல் நலம் குன்றியோரைப் பொதுவிடங்களில் கிடத்தி, அவருடைய மேலுடையின் ஓரத்தையாவது அவர்கள் தொட அனுமதிக்குமாறு அவரை வேண்டினார்கள். அவரைத் தொட்ட அனைவரும் நலமடைந்தனர்.

தியானம்: கடவுளால் படைக்கப்பட்ட இந்த உலகில் பல விதமான வளர்ச்சிகள் உண்டு. பல கண்டு பிடிப்புகள் நாளாந்தம் இடம் பெற்ற வண்ணம் உள்ளன. புதிய கிரகங்கள், கோள்கள், நட்சத்திரங்கள் என்று பலவகையான கண்டுபிடிப்புகள். பல்வேறுவிதமான ஆராட்சிகள் தொடர்ந்த வண்ணம் உள்ளன. தொழில் நுட்ப வளர்ச்சி அதிவேகமாக வளருகின்றது. ஆனால் யாராலும் பிறப்பு, இறப்பு, பற்றி கண்டு கொள்ளவே முடியவில்லை. இறந்த ஒருவருக்கு உயிர் கொடுக்க முடியவில்லை. அங்கேதான் இறைவனின் பிரசன்னத்தை எம்மால் உணர முடியும். அறியாத ஒரு வல்லமை உண்டு என்பதனை காண முடியும். வளர்ச்சி நல்லதுதான் ஆனால் அது மனிதனை நல்வழிப்படுத்த மட்டுமே பயன்படுத்தப் பட வேண்டும். இன்று அது தீமைக்கு துணைபோவதை நாம் கண்கூடாக காணலாம். இன்று உலகில் நடக்கும் பலவிதமான அழிவுகளுக்கு இந்த வளர்ச்சிதான் காரணம். பலவிதமான இணைய விளையாட்டுக்களை கண்டு பிடித்த கொரிய நாட்டிலே இளம் சமுதாயம் அதற்கு அடிமையாகிப் போய்விட்டதாக நிபுணர்கள் கூறுகின்றார்கள். அதனால் அங்கு சிறுவர் புனர்வாழ்வு மையங்களை நிறுவுகின்றார்கள். தொடர்ந்து 36 மணி நேரமாக உணவு உறக்கம் இன்றி இந்த விழையாட்டில் பிள்ளைகள் ஈடுபடுகின்றார்கள். இது யாரால்? இதற்கு யார் பொறுப்பு? நிறுவனங்கள் பணம் சம்பாதிக்க நினைக்கின்றார்கள். அவர்களுக்கு அதுதான் குறிக்கோள். ஆனால் நமக்கு? நம் இளம் சமுதாயத்திற்கு? சிந்திக்க வேண்டும். கட்டுக்கோப்பில்லாத குடும்பமும் முறையாக வளராத பிள்ளைகளும், நிலைத்து நிற்க முடியாது. எல்லாம் அறிந்து தெரிந்து இருக்க வேண்டும். ஆனால் எல்லாம் அளவோடு கட்டுப்பாடோடு இருக்க வேண்டும். எனவே பாதிக்கப்பட்ட அனைவரையும் யேசுவிடம் கொண்டு செல்வோம். நற்செய்தியில் நோய்வாய்ப்பட்ட அனைவரையும் அவரண்டை கூட்டி வந்ததுபோல், நாமும் செல்வோம். கடவுளின் படைப்பை தகுந்த முறையில் பயன் படுத்துவோம்